

तकदीर—रूढिवादी सोच का चक्रव्यूह है ।

तकदीर की तस्वीर पर निष्पक्ष विचार मंथन किया जाये तो उसकी असलियत का चेहरा उभर कर हमारे सामने आता है । निष्पक्ष मानव—मन कहने को बेबस हो जाता है कि तकदीर कुछ नहीं मानव—जीवन को सन्तुलित और आगे बढ़ने की आशावादी सोच के अलावा और कुछ नहीं है । दूसरे अर्थों में देखा जाये तो तकदीर जीवन जीने की एक कला का नाम है । इसी की आड़ में कुछ तिकड़मबाज लोग दिन चौगुनी रात आठ गुनी तरक्की कर रहे हैं और करोड़ों दबे कुचले लोग आंसू से रोटी गीली करते हुए जीवन बसर कर रहे हैं । संवरी हुई तकदीर वालों के उपर दृष्टिपात किया जाये तो यह बात उभर कर सामने आ ही जाती है कि जो गरीब दबा कुचला तबका है वह अधिक श्रम करता है क्योंकि आदिकाल से वह दबा कुचला है।उसके पास एक ही पूंजी है वह है श्रम । इसी श्रम की कुल्हाड़ी से अपने लिये रूखी—सूखी रोटी और अर्धबदन तक के कपड़े का इन्तजाम तंग हाथों से कर पाता है ।रही आशियाने की बात तो अधिक संकल्पित दबा कुचला तबका और श्रमिक समुदाय ही इसका सुख भोग पाते हैं बाकी तो कहीं सड़क के किनारे तो कहीं पेड़ की छांव में जीवन बिताने को मजबूर रहते हैं ।

तनिक और ईमानदारी से विचार करते हैं मेहनत के उपर तो पाते हैं कि श्रमिक वर्ग बहुत अधिक मेहनत करता है। अपने कर्म के फर्ज के परिपालन में वह रात—दिन को भी नहीं देखता और इस कर्म की रणभूमि में उसके आंख मसलते बच्चे तक भी सहभागी बनते हैं तो गरीबी उसी की चौखट क्यों ? जबकि वह तो कर्म को पूजा मानकर करता है और बड़ी ईमानदारी और वफादारी के साथ काम करता है और उसकी मूलभूत जरूरतें भी नहीं पूरी हो पाती हैं ।मरता है तो कर्ज का बोझ अपने आश्रित के उपर छोड़कर । इसी कर्ज की भरपाई में पीढियां तक गुजर जाता है । कमजोर गरीब की तकदीर नहीं संवरती है और दूसरी ओर एक चालबाज व्यक्ति तकदीर की आड़ में धन का पहाड़ खड़ा कर लेता है।छोटी पूंजी बड़े—बड़े खजाने का मुंह खोल लेती है । यदि भगवान की ऐसी मर्जी है तो भगवान भी पक्षपाती है । अमीर को अमीर बनाने में और गरीब को और गरीब बनाये रखने में परन्तु भगवान ऐसा नहीं कर सकता क्योंकि मां—बाप की नजरों में औलादे बराबर होती है । ठीक है कर्म की बात पर हम जरा गौर फरमाते हैं,कहते हैं कर्म का फल मिलता है हम भी इस बात को पूरी तरह से मानते हैं परन्तु कर्म कोई और करे फल कोई और हड़प ले तो इसमें दोषी कौन हुआ—कर्म करने वाला,भगवान या कर्मफल अर्थात हक छिनने वाला । यकीनन हक छिनने वाला दोषी हुआ ।इस दोष की सजा उसे देगा कौन ? गरीब मजदूर दबे कुचले व्यक्ति के बस की बात तो रही नहीं ।वह अपना और अपने परिवार के पेट पालने की जुआड़ में हाड़ निचोड़े या तबाह होने के लिये पत्थर पर सिर पटके । इससे तो उसका जीवन और कष्टदायक हो जायेगा । आखिरकार यह जानते हुए कि उसकी नसीब अमीर की कैदी बनकर बना दी गयी है तकदीर के नाम पर ।

प्रश्न उठता है कि गरीब,कमजोर और कुचले वर्ग के करोड़ों लोगो की बिगड़ी तकदीर संवर क्यों नहीं रही है,जबकि यह वर्ग हाड़फोड़ मेहनत कर रहा है । देश और समाज के नवनिर्माण की आधार शिला इसी की छाती पर टिकी हुई है । इसके बाद भी वह शोषित है पीड़ित है,तंगी लाचारी और छुआछूत जैसी सामाजिक महामारी की चपेट में भी है । क्या यह भगवान का विधान कहां जा सकता है कदापि नहीं यह तो बस चालबाज लोगो की बदनियत से रचा चक्रव्यूह है जिसमें फंसा व्यक्ति जन्म—जन्मान्तर तक नहीं निकल सकता । भारतीय रूढिवादी व्यवस्था में तो और भी गुंजाइस नहीं बचती है क्योंकि यहां की जातीय—व्यवस्था का ताना बना ऐसे ही बना हुआ है जैसे जंगल का राज । यहां जितना जातीय सबल है उतनी ही अधिक सम्पन्नता और श्रेष्ठता की योग्यता रखता है। नतीजन आज भी भारतीय व्यवस्था का धिनौना सच छुआछूत जवान है इसकी चपेट में आये व्यक्ति की तकदीर आज भी कैदी की भांति है अथवा वनवास झेल रही है। इस व्यक्ति का उद्धार नहीं हुआ है और भारतीय रूढिवादी व्यवस्था से तो ऐसी कोई उम्मीद भी नहीं है । वर्तमान व्यवस्था से भरपूर उम्मीदें तो हैं पर वहां भी तो दबदबा दंबगों का ही है । यदि कमजोर तबके के लोग अपने संघर्ष और सर्वकल्याण के अटल इरादे से वहां तक पहुंच भी गये हैं तो उनकी बातों हवा में उड़ जाती है । इसी का नतीजा है कि वर्तमान व्यवस्था में भी आज भूमिहीनता दरिद्रता और छुआछूत का अभिशाप दबा तबका झेल रहा है,तरक्की से कोसो दूर बैठा आंसू बहा रहा है और दूसरी ओर छल—बल के सहारे

आदमी भगवान तक को टेंका दिखा रहा है । क्या ऐसी तकदीर बनाने का दोष भगवान के माथे मढ़ना भगवान के प्रति अन्याय नहीं ?

निष्पक्षता और मानवता के दृष्टिगत विचार करे तो पाते हैं कि अपने इर्द गिर्द कई लोग अपात्र होकर भी इतने पात्र हो गये हैं कि कई-कई सचमुच के पात्रों की तकदीरों को अपनी तकदीर बना लिये हैं सिर्फ श्रेष्ठता के ताकत के बल पर । यही कारण है कमजोर तबके का पात्र व्यक्ति भी तरक्की का मुंह नहीं देख पाता क्योंकि न तो उसके पास इतनी पहुंच है और नहीं दूसरी अन्य ताकतें । कमजोर तबके को अनादि काल से ऐसे कोल्हू के बैल की तरह पीसा जा रहा है । उसका हक छिना जा रहा है । उसे दरिद्र बनाये रखने के लिये धार्मिक स्तर पर भी हुए प्रयासों को नकारा नहीं जा सकता । इसका ज्वलन्त उदाहरण हमारी रूढ़िवादी व्यवस्था है । इस बात को तो मानना ही पड़ेगा रूढ़िवाद की चिन्ता करने वाला को अब मानव-कल्याण के मुद्दे पर सोचना होगा क्योंकि यह व्यवस्था पहले से ही मानवता के माथे का कोढ़ सिद्ध हो चुकी है । वर्तमान समय में तकदीर के झांसे में कमजोर वर्ग को रखे रहना दुनिया की निगाहों में अन्याय होगा ।

तनिक जल,जमीन और जंगल के मुद्दे पर दृष्टिपात कर लेते हैं । सचमुच मन की गहराईयों से विचार करे तो पायेगे कि आज जिनका जल,जमीन और जंगल पर अधिपत्य है क्या सचमुच वे इसके हकदार हैं नहीं । दुर्भाग्यवस जिसने कभी तालाब पोखर में कभी नहाया नहीं आज उसी के नाम पट्टे हैं । कमजोर वर्ग पोखर तालाब के पास से गुजरने में डर रहा है क्योंकि वह तालाब पोखर एक दंबंग के आधुनिक व्यवसाय का केन्द्र बन चुका है । सही मायने में तो सार्वजनिक जल स्रोत,तालाब पोखरों पर तो उसी का हक होना चाहिये जो इससे सदियों से जुड़ा हुआ है । भूमिहीनता के मुद्दे को खगालने पर पाते हैं कि यहां भी सबल का एकाधिकार है ,जो व्यक्ति खेत में जमीन में अपना जीवन स्वाहा कर रहा है वह या तो खेतिहर मजदूर है या भूमिहीन । जो व्यक्ति खेत में जमीन में अपना जीवन स्वाहा कर रहा है उसके पास झोपड़ा डालने तक की जमीन नहीं है दूसरी और जिस आदमी के पैर जमीन पर नहीं पड़ते वह सैकड़ों एकड़ों तक की जमीन का मालिक बन बैठा है । जंगल के मामले में भी वही हाल है,दंबंग और सबल लोग हथियाये जा रहे हैं धरती तक को नंगी बनाने पर तूले हुए हैं । छाती पर हाथ रखकर आदमी जाति-धर्म से उपर उठकर यदि सोचे तो वह पायेगा कि अधिकतर कब्जेधारी लोग असली हकदारों की तकदीर को कैद कर चुके हैं और दबा-कुचला व्यक्ति इसी तकदीर को संजीवनी मानकर श्रमसाधना में लगा हुआ कि कल उसकी तकदीर जरूर बदलेगी और सही भी है उसका हक उसे मिल जाये तो उसकी तकदीर जरूर संवर सकती है परन्तु गिद्धों के कब्जे से छूटे तब ना ?

मानव जाति के लिये दुर्भाग्य की बात है कि एक आदमी आदमी को कमजोर और दरिद्र बनाये रखने के लिये जातीय श्रेष्ठता के बल का प्रयोग करता है,धार्मिक दंबंगता का प्रयोग करता है और हठता का प्रयोग करता है ,छल बल और दण्डात्म रूख भी अखिल्यार कर ले रहा है । उस समय तो यह और भी गिर जाता है जब एक दबे वर्ग की अबला को निर्वस्त्र कर देता है और सरेआम मर्यादा का जनाजा निकाल देते हैं । मंदिर के प्रवेश पर रोक लगा देता है । दरवाजे के सामने से जूता हाथ में लेकर जाने को मजबूर करता है । आदमी के साथ छुआछूत का दुर्व्यवहार करता है । आदमी आदमी को अछूत कहता है क्या कोई धर्म ऐसा दुर्व्यवहार करने की इजाजत देता है यदि हां तो वह धर्म नहीं पाखण्ड है । ऐसे पाखण्ड मानवता की जड़ में खैलता पानी डालने के अलावा और कुछ नहीं कर सकते हां देश को तबाही के रास्ते पर भी ले जा सकते हैं सिर्फ अपने मतलब के लिये । अपनी सत्ता कायम बनाये रखने के लिये । धर्म तो आध्यात्मिकता की ईंट और आस्था के गारे की पकड़ है जो ऐसा करने की इजाजत कभी नहीं दे सकता परन्तु धर्म को रूढ़िवाद के रंग में बदरंग कर वो सब किया जा रहा है जो नहीं किया जाना चाहिये । एक आदमी आदमी की तकदीर पर कब्जा जमाये हुये हैं,कमजोर आदमी को झांसे में रखकर अपनी पकड़ मजबूत बनाये रखने के लिये तकदीर का खेल बताकर खुद सर्वशक्तिमान तक को टेंगा दिखा रहा है । सच तो ये है तकदीर रूढ़िवादी सोच का चक्रव्यूह है जिस चक्रव्यूह से निकलने का कोई रास्ता नहीं छोड़ा गया है परन्तु कैद तकदीर वाला वर्ग सूरज को दीया दिखाने में सफल हो रहा है क्योंकि वह कैद तकदीर के अभिशाप को समूल नष्ट करने के लिये लहू को पसीना बनाकर धरती और जीव को सींचित किये हुए है कि उसका परिश्रम कल जरूर कुसुमित होगा और उसका लूटा हुआ हक भी मिलेगा । तकदीर रूढ़िवादी सोच का चक्रव्यूह है यह जानते हुए भी सम्भावनाओं में देश और समाज के नवनिर्माण में लगा हुआ है । यही दबे -कुचले गरीब,कमजोर लोगों की विजय है क्योंकि मानव निर्मित चक्रव्यूह में फंसे हुए भी यह तबका हार नहीं माना है । मौन पत्थर दिलों पर दस्तख्त करते गरीबी,भूखमरी,अश्रुशयता आदि अनेक दिक्कतों का सामना पल-पल

करते हुए भी देश और मानव विकास की चमक को अपने पसीने से सरोबार किये हुए है । चाहता तो यह बड़ा वर्ग कैद तकदीर मानवीय हक को लेने के लिये जंग का ऐलान कर सकता था परन्तु वह इसे देश और समाज के लिये हितकर नहीं समझा। तकदीर के अभिशाप को सम्भावना में बदल कर लाख मानव निर्मित मुश्किलों से जूझते हुए भी नवनिर्माण ही नहीं जगत का भार अपनी छाती पर ढो रहा है । कल का सूर्यादय मानवी समानता और हक की सम्भावना को सफल बनायेगा तो क्या सबल,दबंग और तथाकथित श्रेष्ठता के नाम पर पल-पल मुखौटा बदलने वाले इस दबे-कुचले,कमजोर,गरीब को उसका हक देने में ईमानदारी बरतेगे ? यह तो समय बतायेगा परन्तु यह तो सिद्ध हो चुका है कि तकदीर रूढिवादी सोच का चक्रव्यूह है,शेषित,पीड़ित समाज के दमन का न खत्म होने वाला कुचक है। इस चक्रव्यूह से दबे-कुचले,कमजोर,गरीब शेषित, पीड़ित समाज को उबारने के लिये देश और सभ्य समाज के शुभचिन्तकों तो शंखनाद कर देना चाहिये ।